

شرح حدیث میں شیخ محی الدین ابن عربی رحمۃ اللہ علیہ کے منہج و اسلوب کا تجزیاتی مطالعہ

## Mohiuddin Ibn Arabi's Methodology of Hadith

## Interpretation: An Analytical Study

DOI: 10.5281/zenodo.8134678

\*Sayed Sadaqat Ali Shah Bukhari

\*\*Dr. Yasir Arfat



## Abstract

The science of Tasawwuf (Sufism) is representative of the spiritual aspect of Islam. The history of Islamic Sciences shows that Sufi Saints of different ages contributed a lot to all the sciences and vital disciplines of Islam. We find Quranic Commentaries, Hadith Interpretations, Books on Islamic Fiqh and Islamic Jurisprudence and in other different areas written by Sufi Saints like Hasan Basri, Haris Al-Muhaasbi, Junaid Baghdadi, Siraj Al-Tusi, Abu Talib Makki, Abdul Qadir Jilani and Ibn Arabi etc. Ibn Arabi is one of the eminent Sufi saints who is familiar for his Sufi philosophy. Like his other major contributions, Ibn Arabi also contributed a lot to the field of Hadith. His interpretations of Hadith texts explore distinctive shades and layers of the prophet's traditions. In this article, we explored his methodology of interpretation of Ahadith, focusing on two important books of Ibn Arabi titled al-futuh al-makkiyya and Al-Mahajjat al Bayza.

Keywords: Hadith, Ibn Arabi, Tasawwuf, Saint, Methodology

شریعت اسلامیہ کا پہلا اور بنیادی ماخذ قرآن مجید فرقان حمید ہے۔ اور رسول کریم صلی اللہ علیہ وسلم کا منصب نبوت اس امر کا متقاضی ہے کہ آپ کلام الہی کی تمبین و تفسیر فرمائیں۔ جیسا کہ قرآن کریم خود آپ کے اس منصبی فریضہ کو بیان کر رہا ہے۔ ارشاد باری تعالیٰ ہے:

وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ (1)

بارگاہ رسالت سے تفسیر قرآن کے ضمن میں جو اقوال یا افعال وارد ہوئے انہیں سنت کا نام دیا جاتا ہے جو جہاں سنت رسول صلی اللہ علیہ وسلم اسلامی شریعت کا دوسرا ماخذ ہے وہاں یہ ذخیرہ احادیث قرآن مجید کی تفسیر و تمبین پر بھی مشتمل ہے۔ مرور زمانہ کے ساتھ ساتھ علماء اسلام نے خدمت دین کے لیے ایک دوسرے سے مختلف میادین کو منتخب کیا تاکہ یہ تقسیم کار معمولات شریعت کو اپنانے میں معاون بنے نتیجہ مفسرین، محدثین اصولیین، فقہاء، متصوفین اور دیگر طبقات منصفہ شہود پر آئے اور اگر

\*Ph.D Scholar Department of Islamic Studies, Government College University Faisalabad

\*\*Associate Professor. Department of Islamic Studies, Government College University Faisalabad

اپنے اپنے میدان میں افراط و تفریط اور غلو سے اجتناب برقرار رہے تو یہ تنوع نہایت حسین بھی ہے اور مفید بھی یہ تمام گروہ احادیث طیبہ کی جامعیت کی بناء پر اصول شریعت کو سامنے رکھتے ہوئے اپنی اپنی جہت کے مطابق مختلف معانی کا استنباط و استخراج کرتے رہے باقی اہل علم کی طرح صوفیاء کرام نے بھی فرامین نبویہ سے بے شمار لطائف اور دقائق اخذ کیے۔ اس سلسلہ میں نامور متصوف محی الدین محمد بن علی بن محمد بن احمد بن عبد اللہ الحاتمی ابن عربی رحمۃ اللہ تعالیٰ علیہ کی تصانیف کا مطالعہ کیا جائے تو شرح حدیث پر خاصہ مواد میسر آتا ہے جس سے شرح حدیث میں شیخ کے منہج کی وضاحت بھی ہو جاتی ہے۔

شیخ کے نام و نسب کے متعلق الدكتور محمد غلاب لکھتے ہیں:

”هو محمد بن علی بن محمد بن احمد بن عبد الله الحاتمی من ولد عبد الله بن حاتم اخى عدی بن حاتم من قبيلة طی، یکنی ابابکر ویلقب بمحی الدین، ویعرف بالحاتمی و بابن عربی لدی اهل المشرق تفریقاً بینہ و بین القاضی ابی بکر بن العربی“ (2)

وہ محمد بن علی بن محمد بن احمد بن عبد اللہ حاتمی ہیں۔ آپ عدی بن حاتم کے بھائی عبد اللہ بن حاتم کی اولاد سے ہیں آپ کا تعلق قبیلہ طی سے ہے آپ کی کنیت ابو بکر اور لقب محی الدین ہے اور حاتمی کے ساتھ معروف ہیں جبکہ اہل مشرق کے ہاں آپ کو ابن عربی کہا جاتا ہے تاکہ آپ کے درمیان اور قاضی ابو بکر ابن العربی کے درمیان فرق ہو جائے۔ (آپ کی ولادت اور دیگر احوال کے متعلق دکتر محمد غلاب مزید لکھتے ہیں)

ولد فی یوم الاثنین السابع عشر من رمضان عام خمسائة و ستین هجرية الموافق 28 یولیه سنة الف و مائة و خمس و ستین میلادیه فی مدینة (مرسیة) بالاندلس۔ (3)

آپ کی ولادت پیر کے دن سترہ رمضان پانچ سو ساٹھ ہجری میں ہوئی جو کہ ستائیس جولائی گیارہ سو پینسٹھ عیسوی کے موافق ہے۔ مقام ولادت اندلس کا شہر مرسیہ ہے۔

وكان ابوه علی بن محمد من ائمة الفقه والحديث و من اعلام الزهد والتقوی والتصوف، وكان جده احد قضاة الاندلس و علمائها (4)

آپ کے والد علی بن محمد فقیہ اور حدیث کے ائمہ سے تھے۔ زہد و تقویٰ اور تصوف میں نامور لوگوں میں شمار کیے گئے ہیں اور آپ کے دادا اندلس کے علماء اور قضاة میں سے ایک تھے۔ آپ کے فقہی مذہب کو بیان کرتے ہوئے شیخ محمود الغراب لکھتے ہیں:

”هو امام مجتهد مطلق، صاحب مذهب مستقل من مذاهب اهل السنة والجماعة و مع انه لا یجعل القیاس اصلا من اصول الاحکام، فانه لیس بظاهری المذهب، كما نسبة كثير من العلماء ممن ترجم له الی المذهب الظاهری، فمذبه مذهب التیسیر، سلفی العقیدة، یقول بالمقاصد الشرعیة علی عکس الظاهری، ولا یقف مع جمود النص فی ظاهر اللفظ، و ما من رخصة جاء بها الشارع الا ویجعلها فی عموم الحكم، مع اخذه هو فی نفسه بالعزائم۔“ (5)

آپ امام ہیں مجتہد مطلق ہیں اور اہل السنہ والجماعت کے مذاہب سے مستقل مذہب رکھتے ہیں لیکن اس کے باوجود قیاس کو اصول احکام میں سے ایک اصل تسلیم نہیں کرتے لیکن اس کا مطلب یہ نہیں کہ آپ مذہباً ظاہری ہیں جیسا کہ آپ کے ترجمہ میں کثیر اہل علم نے آپ کو ظاہری مذہب کی طرف منسوب کیا ہے آپ کا مذہب آسانی کا مذہب ہے۔ عقیدہ کے اعتبار سے اسلاف کی روش پر کاربند ہیں اور ظاہر یہ کہ برخلاف آپ مقاصد شرعیہ کے قائل ہیں۔ شارع کی طرف سے جو بھی رخصت وارد ہوئی ہے آپ عمومی حکم اس کے مطابق ذکر کرتے ہیں لیکن آپ اپنی ذات کے حوالہ سے عزیمت پر عمل کرنے کو ترجیح دیتے ہیں۔

شیخ محمود مزید لکھتے ہیں کہ ابن عربی نے متعدد شیوخ سے احادیث طیبہ اجازت کے طریق پر اور سماع کے طریق پر

روایت کی ہیں۔

اگرچہ اغلب و اکثر شیخ اکبر کو بطور متصوف زیر بحث لایا جاتا ہے بطور خاص نظریہ وحدۃ الوجود کے حوالہ سے شیخ کی آراء موافق اور مخالف تجزیات کے درمیان رہتی ہیں لیکن علوم الحدیث کی جہت کو مد نظر رکھ کر شیخ کی تصانیف کا مطالعہ کرنے سے نہ صرف یہ کہ شیخ کی شخصیت ایک تاجر محدث کے طور پر سامنے آتی ہے بلکہ ان کے متصوفانہ افکار اور سنت رسول کا باہمی ربط بھی ظاہر ہوتا ہے اس تحقیقی مضمون میں شیخ کی دو کتب (الفتوحات المکیہ اور المحجة البیضاء فی الاحکام الشرعیة والآداب الدنیة) کو سامنے رکھتے ہوئے شیخ کے شرح حدیث میں منہج و اسلوب کا جائزہ پیش کیا جائے گا۔

قرآنی آیات کی توضیح کے ضمن میں احادیث وارد کرنا:

بلاشبہ قرآن وحی جلی ہے اور حدیث وحی خفی ہے اور یہ دونوں باہم مربوط ہیں لیکن جب ایک مضمون پر آیات قرآنیہ اور احادیث طیبہ کو جمع کر دیا جائے تو یہ جمع آوری آیات اور احادیث دونوں کے فہم میں معاون ثابت ہوتی ہے۔ شیخ اکبر نے فتوحات مکیہ اور المحجة البیضاء میں کئی مقامات پر قرآنی استدلال پیش کیے ہیں اور اپنی بات کو واضح کرنے کے لیے احادیث مبارکہ کو بھی ذکر کیا ہے اس کی ایک مثال فتوحات مکیہ سے ذیل میں ذکر کی جاتی ہے۔

عبادات بدنیہ میں نماز اور روزہ کو بنیادی حیثیت حاصل ہے۔ عبادت چاہے نماز کی صورت میں ہو چاہے روزہ کی صورت میں ہو اس میں ان گنت اسرار پوشیدہ ہیں۔ ان دقیق رموز کی بناء پر نماز اور روزہ ایک دوسرے سے ممتاز ہو جاتے ہیں اس امتیاز کو ذکر کرتے ہوئے ابن عربی رقمطراز ہیں۔

”فالصوم صفة صمدانية وهو التنزه عن التغذى وحقیقة المخلوق التغذى فلما اراد العبد ان يتصف بما ليس من حقیقته ان يتصف به وكان اتصافه به شرعاً لقوله تعالى ( كُنْتَبْ عَلَیْكُمْ الصَّیَامُ كَمَا كُنْتَبْ عَلَی الذَّیْنِ مِنْ قَبْلِكُمْ )<sup>(6)</sup> قال الله له ، الصوم لی لا لك ای انا هو الذی لا ینبغی لی ان اطعم وأشرب ، واذا كان بهذه المثابة وكان سبب دخولك فیہ كونی شرعته لك فاننا اجزی به، كانه یقول ، وانا جزاءه لان صفة التنزه من الطعام والشراب تطلبنی وقد تلبست بها وما هی حقیقتك وما هی لك وانت متصف بها فی حال صومك فهی تدخلك علی فان الصبر حبس النفس وقد حبستها بامری عما تعطیه حقیقتها من الطعام والشراب فلهذا

قال ، للصائم فرحتان فرحة عند فطره وتلك الفرحة لروحه الحيواني لا غير ، وفرحة عند لقاء ربه ، وتلك الفرحة لنفسه الناطقة اي لطيفته الربانية فاورثه الصوم لقاء الله وهو المشاهدة فكان الصوم اتم من الصلاة لانه مناجاة لامشاهدة والحجاب يصحبها فان الله يقول ( وما كان لبشر ان يكلمه الله الا وحيا او من وراء حجاب )<sup>(7)</sup>، وكذلك ، وكلم الله موسى<sup>(8)</sup> ولذلك طلب الرؤية فقرن الكلام بالحجاب، والمناجاة مكالمة يقول الله ( قسمت الصلاة بيني وبين عبدتي نصفين: نصفها لي ونصفها لعبدي ولعبدى ما سأل ، يقول العبد: الحمد لله رب العالمين، يقول الله حمدني عبدي) والصوم لا ينقسم فهو لله لا للعبد بل للعبد اجره من حيث ما هو لله وهنا سر شريف فقلنا: ان المشاهدة والمناجاة لا يجتمعان فان المشاهدة للبهت والكلام للفهم فانت في حال الكلام مع ما يتكلم به لا مع المتكلم اي شئى كان فافهم القرآن تفهم الفرقان،<sup>(9)</sup>

(پس روزہ صفت صمدانیہ ہے اور وہ طلب غذا سے منزہ ہونا ہے اور مخلوق کی حقیقت غذا کو حاصل کرنا ہے پس جب بندے نے ارادہ کیا کہ وہ متصف ہو اس چیز کے ساتھ جس کے ساتھ متصف ہونا اس کی حقیقت سے نہیں ہے یعنی روزہ اور بندے کا اس صفت کے ساتھ متصف ہونا شرعی تقاضے کی بنیاد پر ہے اللہ تعالیٰ کے اس فرمان کی وجہ سے کہ تم پر روزے فرض کیے گئے ہیں جس طرح فرض کیے گئے تھے ان لوگوں پر جو تم سے پہلے تھے تو اللہ تعالیٰ نے بندے سے فرمایا روزہ میرے لیے ہے تیرے لیے نہیں یعنی میں ہی وہ ذات ہوں جس کے شایان شان نہیں کہ وہ کھائے اور وہ پئے اور جب روزہ کا یہ مرتبہ ہے) یعنی وہ فقط میری شایان شان ہے) اور اے بندے تیرے روزہ میں دخول کا سبب یہ ہے کہ میں نے اس کو تیرے لیے مشروع کیا ہے تو میں ہی اس کی جزاء دوں گا گویا کہ اللہ تعالیٰ فرماتا ہے کہ روزہ کی جزاء تو میں خود ہوں اس لیے کہ کھانے اور پینے سے اجتناب کی صفت مجھے طلب کرتی ہے اور میں ہی اس صفت کے ساتھ متصف ہوں اور اے بندے تیری حقیقت یہ صفت نہیں ہے اور نہ ہی یہ تیرے لیے ثابت ہے اور تو اس صفت کے ساتھ متصف ہے روزے کی حالت میں پس یہ صفت تجھے میری بارگاہ میں باریابی بخشتی ہے۔ پس بے شک صبر نفس کو روکنا ہے اور تحقیق تو نے نفس کو روکا ہے میرے حکم کی وجہ سے اس چیز سے جس کی حقیقت (یعنی کھانا، پینا) تو اسے دے سکتا ہے پس اسی لیے رسول اللہ ﷺ نے ارشاد فرمایا: روزہ دار کے لیے دو خوشیاں ہیں۔ ایک خوشی روزہ افطار کرنے کے وقت، (اور یہ خوشی آدمی کی حیوانی روح کے لیے ہے اس کے ماسوا کے لیے نہیں)۔ (اور ایک خوشی اپنے رب سے ملاقات کے وقت، اور یہ خوشی انسان کے نفس ناطقہ کے لیے ہے یعنی لطیفہ ربانیہ کے لیے پس روزہ وہ عبادت ہے جس نے آدمی کو اللہ تعالیٰ کی ملاقات بخشتی پس روزہ نماز سے اتم و اکمل ہے اس لیے کہ روزہ کا نتیجہ اللہ تعالیٰ کی ملاقات اور اس کا مشاہدہ ہے اور نماز مناجات ہے مشاہدہ نہیں ہے اور مناجات کے ساتھ حجاب ہوتا ہے (مشاہدہ نہیں ہوتا) جیسے اللہ ﷻ کا فرمان ہے۔ کسی بشر کے لیے ثابت نہیں کہ اللہ تعالیٰ اس سے کلام کرے مگر وحی کے ذریعے یا حجاب کے پیچھے سے، اور اسی طرح فرمان باری ہے:

”وَكَلَّمَ اللَّهُ مُوسَىٰ“ (اور اللہ تعالیٰ نے موسیٰ علیہ السلام سے کلام کیا) ہے

اور یہی وجہ ہے یعنی کلام کے ساتھ حجاب کا ہونا اور مشاہدہ کا نہ ہونا جس کی بناء پر جناب موسیٰ علیہ السلام نے اللہ تعالیٰ کا دیدار طلب کیا، پس آیت مقدسہ ”وَمَا كَانَ لِبَشَرٍ أَنْ يَبْصُرَ مَا فِي سُبْحَانَ اللَّهِ“ میں اللہ تعالیٰ نے کلام کو ملایا ہے حجاب کے ساتھ اور مناجات مکالمہ ہے جیسے اللہ تعالیٰ فرماتا ہے حدیث قدسی، میں نے نماز کو تقسیم کیا ہے اپنے درمیان اور اپنے بندے کے درمیان نصف نصف نماز کا نصف میرے لیے ہے اور نصف میرے بندے کے لیے ہے اور میرے بندے کے لیے ہے وہ چیز ہے جس کا اس نے سوال کیا بندہ کہتا ہے تمام تعریفیں اللہ کے لیے ہیں جو تمام جہانوں کا پروردگار ہے تو اللہ جل جلالہ فرماتا ہے میرے بندے نے میری حمد کی اور روزہ تقسیم نہیں ہوتا پس وہ اللہ کے لیے ہے بندے کے لیے نہیں بلکہ بندے کے لیے اس کا اجر ہے اس چیز سے متصف ہونے کی حیثیت سے جو حقیقت میں اللہ کے لیے خاص ہے اور یہاں ایک ذیشان راز ہے پس ہم نے کہا کہ مشاہدہ اور مناجات جمع نہیں ہو سکتے پس مشاہدہ بے فہم کرنے کے لیے ہے اور کلام فہم کے لیے ہے پس بندے جب تو کلام کر رہا ہوتا ہے تو اس وقت تو اس چیز کے ساتھ ہوتا ہے جس کے ذریعے کلام کیا جا رہا ہوتا ہے منکلم کے ساتھ نہیں ہوتا وہ جو چیز بھی ہو پس تو قرآن کو سمجھتے فرقان سمجھ آجائے گا۔

مذکورہ کلام میں شیخ نے فرضیت روزہ کے متعلق قرآن مجید کی آیت مقدسہ نقل کرنے کے بعد اس امر کو ثابت کیا ہے کہ روزہ یعنی کھانے پینے سے رکنا انسان کی حقیقت نہیں ہے بلکہ انسان کی حقیقت تو مطعمات اور مشروبات سے غذا حاصل کرنا ہے اب اگر انسان روزہ کی حالت میں اس صفت کے ساتھ متصف ہوتا ہے تو وہ اس بنا پر کہ اللہ تعالیٰ نے روزہ کو انسان کے لیے مشروع کیا ہے اور شرعاً انسان روزہ کا پابند ہے یہی وجہ ہے کہ روزہ کی جزاء کے متعلق رب تعالیٰ نے فرمایا: ”انا اجزی بہ“ (حدیث قدسی) یعنی میں ہی روزہ کی جزاء ہوں، روزہ دار اللہ تعالیٰ کے دیدار اور مشاہدہ سے مشرف ہو گا چونکہ جنت کی جملہ نعمتوں سے بزرگ ترین نعمت دیدار الہی ہے لہذا اس کی خوشی اور فرحت کو خاص اہتمام کے ساتھ حدیث پاک میں ذکر کیا گیا ہے رسول اکرم ﷺ نے ارشاد فرمایا روزہ دار کے لیے دو خوشیاں ہیں پہلی خوشی افطار کے وقت اور دوسری اپنے رب سے ملاقات کے وقت۔ مذکورہ آیت مقدسہ سے ماخوذ نکات کی وضاحت کے لیے شیخ نے دو احادیث مہار کہ کو ذکر کیا ہے جن سے یہ ثابت ہوا کہ روزہ کی جزاء اللہ رب العزت کی ذات کا مشاہدہ ہے اس نکتہ کو ذکر کرنے کے بعد شیخ نے روزہ کی حالت کو حالت نماز سے برتر قرار دیا کیونکہ نماز کی حالت اللہ پاک سے مناجاة اور کلام کی حالت ہے اور اللہ رب العزت کے ساتھ کلام اور مناجاة حالت مشاہدہ میں ممکن نہیں جیسا کہ قرآنی آیات اس پر شاہد ہیں۔ اللہ پاک کا ارشاد ہے۔

”کسی انسان کے لیے یہ ثابت نہیں کہ اللہ رب العزت اس سے کلام کرے مگر وحی کے ذریعے یا پس پردہ“

اب اس آیت میں کلام کو حجاب کے ساتھ ملا کر ذکر کیا گیا ہے کلام اور مشاہدہ کے اجتماع کے ناجائز ہونے پر دوسری دلیل ارشاد باری تعالیٰ:

”وَكَلَّمَ اللَّهُ مُوسَىٰ“<sup>(10)</sup> (اور اللہ تعالیٰ نے موسیٰ علیہ السلام سے کلام کیا) ہے

استدلال بایں طور ہے کہ کلام اور مشاہدہ کا اجتماع جائز نہیں اسی لیے موسیٰ کے ساتھ اللہ تعالیٰ نے کلام کیا اس کے باوجود انہوں نے دیدار باری تعالیٰ طلب کیا نماز کے مناجاة اور کلام ہونے پر انہوں ایک حدیث قدسی پیش کی جس میں اللہ رب العزت نے فرمایا: کہ میں نے نماز کو اپنے درمیان اور اپنے بندے کے درمیان نصف نصف تقسیم کر دیا ہے میرا بندہ الحمد للہ کہتا ہے تو میں کہتا ہوں ”حمدنی عبدی“ تو یہ مناجاة اور کلام کی صورت ہے۔ ان استدلال کے بعد شیخ نے کلام اور مشاہدہ کے جدا جدا ہونے پر ایک عقلی دلیل دی ہے اور وہ یہ ہے کہ کلام تو کسی کو سمجھانے کے لیے ہوتا ہے جبکہ ذات باری تعالیٰ کا مشاہدہ انسان کو اس ہیبت اور محویت کی کیفیت میں لاتا ہے کہ وہ اس کیفیت کے علاوہ فہم وغیرہ تمام کیفیات سے جدا ہوتا ہے۔

احادیث طیبہ سے دقائق کے استخراج پر ارشاد:

اگرچہ شیخ کے ذکر کردہ معانی احادیث دیگر شارحین کے ساتھ قدرے اشتراک رکھتے ہیں لیکن جس چیز سے شیخ کا اسلوب دیگر شارحین حدیث سے ممتاز ہوتا ہے وہ یہ ہے کہ شیخ متعدد معانی میں سے اس معنی کو شرح و بسط کے ساتھ ذکر کرتے ہیں جس میں دقت اور لطافت نسبتاً زیادہ ہو۔ حدیث پاک ”کل عمل ابن آدم له الا الصیام، فانه لی وانا اجزی به“ (11) کی شرح جو الفتوحات المکیہ سے ذکر کی گئی ہے اور اسی حدیث پر دیگر شارحین کے کلام کو سامنے رکھا جائے تو مذکورہ دعویٰ ثابت ہو جائے گا۔ چنانچہ اس روایت کی حکمتوں کو ذکر کرتے ہوئے قاضی عیاض مالکی لکھتے ہیں:

”کل عمل ابن آدم له الا الصیام فهو لی وانا اجزی به، قال الامام تخصیصه الصوم مهنا بقوله ”لی“ وان كانت اعمال البر المخلصه كلها له تعالی لاجل ان الصوم لا يمكن فيه الرياء كما يمكن في غيره من الاعمال لانه كف وامساک وحال الممسک شعباً او فاقه كحال الممسک تقریباً“ (12)

مفہوم عبارت یہ ہے کہ حدیث قدسی (ابن آدم کا ہر عمل اس کے لیے ہے مگر روزہ پس وہ میرے لیے ہے اور میں ہی اس کی جزاء دوں گا) میں جملہ عبادات میں سے یہاں روزے کو لفظ ”لی“ کے ساتھ خاص کرنا باوجود اس کے کہ تمام نیک اعمال جو اخلاص سے کیے جائیں اللہ تعالیٰ کے لیے ہی ہیں اس بناء پر ہے کہ روزے میں ریا کا امکان نہیں ہے جیسا کہ اس کے علاوہ دیگر اعمال میں یہ امکان موجود ہے جیسا کہ نماز، زکوٰۃ، حج وغیرہ اعمال بدنیہ ظاہرہ اس لیے کہ روزہ عبارت ہے مخصوص اعمال سے امساک اور اجتناب سے اور ایسا شخص جو سیر ہو کر ان اعمال سے رکنے والا ہے یا فاقہ کی وجہ سے ان اعمال سے رکنے والا ہے اس کا حال اور عبادت کی نیت سے رکنے والے کا حال بظاہر ایک جیسا ہے۔

آگے جا کر قاضی عیاض نے صیغہ ترمیض کے ساتھ ایک اور قول ذکر کیا ہے لکھتے ہیں:

”وقیل ان الاستغناء عن الطعام من صفات الله تعالی فکانه يتقرب الى الله بما يتعلق بشبهه صفة من صفاته وان كان تعالی لا شبه له في صفاته“ (13)

کہا گیا ہے کہ کھانے، پینے سے بے نیاز ہونا اللہ تعالیٰ کی صفات سے ہے پس گویا کہ صائم اللہ تعالیٰ کا قرب حاصل کرتا ہے ایسی چیز کے ذریعے جو اللہ تعالیٰ کی صفات میں سے ایک صفت کی مشابہت کے ساتھ تعلق رکھتی ہے اگرچہ اللہ تعالیٰ کی ذات کے لیے اس کی صفات میں کوئی شبہ نہیں ہے۔

قاضی عیاض نے تیسرا قول یہ ذکر کیا ہے:

”وقبل فيه تخصيص الصوم و تشریفه باضافته اليه تعالى ، فقال كما قال بيت الله والكل لله تعالى“ (14) ایک قول یہ ہے کہ اس حدیث میں روزے کی تخصیص روزہ کی شرافت اور بزرگی کے اظہار کے لیے ہے یاں طور کہ اللہ تعالیٰ نے اس کی اپنی طرف نسبت کی ہے جیسا کہ بیت اللہ میں بیت کی اضافت اللہ کی ذات کی طرف اضافت تشریفہ ہے اگرچہ سب کچھ اللہ تعالیٰ کے لیے ہی ہے۔

قاضی عیاض نے اس کے علاوہ بھی چند اقوال ذکر کیے ہیں لیکن جس قول کو قاضی عیاض دوسرے نمبر پر صیغہ تمریض اور اختصار کے ساتھ ذکر کیا ہے ابن عربی نے اسی قول کو نہایت شرح و بسط کے ساتھ اس انداز میں ذکر کیا ہے گویا کہ حدیث پاک کا اصل معنی اور محمل یہی ہے اس سے معلوم ہوتا ہے کہ شرح الحدیث میں شیخ کی توجہ کا مرکز لطیف معانی کا استخراج ہے اسی طرح حدیث کے الفاظ ”للصائم فرحتان“ کی شرح میں قاضی عیاض رقمطراز ہیں:

”وقوله للصائم فرحتان ، فرحة عند افطاره و فرحة عند لقاء ربه ، اما فرحته عند لقاء ربه فيبنة لما يراه من الثواب و حسن الجزاء كما قال في الرواية الاخرى اذا لقي الله فجزاه فرح واما عند افطاره فلتمام عبادته وسلا متها من الفساد وما يرجوه من ثوابها۔“ (15)

(روزہ دار کے لیے دو خوشیاں ہیں ایک خوشی افطار کے وقت اور ایک خوشی اپنے رب سے ملاقات کے وقت، بہر حال اپنے رب سے ملاقات کے وقت اس کی خوشی واضح ہے اس لیے کہ وہ ثواب اور اچھی جزاء کو دیکھے گا جیسا کہ دوسری روایت میں ہے جب روزہ دار اللہ سے ملاقات کرے گا تو اس کی جزاء خوشی ہے اور بہر حال افطار کے وقت خوشی اس لیے ہے کہ عبادت مکمل ہو چکی ہے اور عبادت فساد سے محفوظ رہی اور دوسری وجہ فرحت یہ ہے کہ وہ اس عبادت کے ثواب کی امید رکھتا ہے۔

حدیث پاک کی یہ شرح اور یہ معانی بالکل ظاہر ہیں جبکہ شیخ محمد الدین ابن عربی رحمۃ اللہ تعالیٰ علیہ نے پہلی فرحت سے مراد انسان کے حیوانی روح کی فرحت لی ہے اور دوسری فرحت سے مراد نفس ناطقہ یعنی لطیفہ ربانیہ کی فرحت ہے جو کہ مطالب دقیقہ اور غیر ظاہرہ ہیں۔ حدیث پاک ”قسمت الصلوة بینی و بین عبدی نصفین“ (16) کا معنی بیان کرتے ہوئے ابن رجب حنبلی لکھتے ہیں:

”المراد قراءة الصلوة ولهذا فسرهما بالفاتحة والمراد انها مقسومة للعبادة والمسئلة ، فالعبادة حق الرب والمسئلة حق العبد وليس المراد قسمة كلما تھا على السواء“ (17)

یہاں صلوة سے مراد نماز کی قراءت ہے یہی وجہ ہے کہ آگے صلوة کی تقسیم میں سورۃ فاتحہ کی تقسیم بطور تفسیر ذکر کی گئی ہے اور فاتحہ کی تقسیم سے مراد یہ ہے کہ اس میں دو حصے ہیں ایک عبادت اور دوسرا سوال، عبادت رب تعالیٰ کا حق ہے اور

مانگنا بندے کا حق ہے۔ ابن رجب نے مذکورہ حدیث کا ایک ایسا معنی بیان کیا ہے جس کا فہم بالکل واضح ہے جبکہ شیخ محی الدین ابن عربی نے اس حدیث پاک ”للصائم فرحتان“ سے روزہ کے مشاہدہ ہونے پر استدلال کیا ہے پھر نتیجتاً روزہ کا نماز پر تفوق ثابت کیا ہے، دیگر شارحین کے کلام کا شیخ کے کلام سے تقابل اس امر کو ثابت کرتا ہے کہ شیخ کا مطمع نظر نکتہ آفرینی اور اسرار و رموز کا استنباط ہے۔

مذکورہ اسلوب کی دوسری مثال المحجة البيضاء سے ذکر کی جاتی ہے۔ شیخ کی عبارت ملاحظہ ہو۔

باب القصر في الامن، وقوله، ”فَلَيْسَ عَلَيْكُمْ جُنَاحٌ اَنْ تَقْصُرُوْا مِنَ الصَّلَاةِ (18)

”مسلم عن يعلى بن امية قال قلت لعمر بن الخطاب ، ليس عليكم جناح ان تقصروا من الصلاة ان خفتم ان يفتنكم الذين كفروا ، فقد امن الناس فقال عجبتم مما عجبتم منه فسالت رسول الله ﷺ عن ذلك فقال صدقة تصدق الله بها عليكم فاقبلوا صدقته“ (19)

شیخ نے باب کا عنوان قائم کیا ہے کہ حالت امن میں مسافر قصر کرے اس باب کے تحت وہ آیت مقدسہ لائے ہیں۔ ”فَلَيْسَ عَلَيْكُمْ جُنَاحٌ اَنْ تَقْصُرُوْا مِنَ الصَّلَاةِ اِنْ خِفْتُمْ اَنْ يَفْتِنَكُمْ الَّذِينَ كَفَرُوْا“ کہ تم پر کوئی گناہ نہیں نماز میں قصر کرنے کی صورت میں۔ اب اس آیت مقدسہ کی وضاحت میں انہوں نے ایک روایت ذکر کی یعنی بن امیہ کہتے ہیں میں نے سیدنا عمر بن خطاب رضی اللہ تعالیٰ عنہ سے سوال کیا نماز میں قصر حالت خوف میں مشروع ہے اب خوف ختم ہو چکا ہے اور امن آ گیا ہے یا اب بھی سفر میں قصر کا حکم باقی ہے؟ تو آپ نے مجھے جواب دیتے ہوئے فرمایا: جس چیز سے تجھے تعجب ہوا ہے مجھے بھی اس پر تعجب ہوا تھا لیکن جب میں نے رسول اللہ ﷺ سے سوال کیا تو آپ نے فرمایا: یہ خیرات اور رخصت ہے جو اللہ نے تم پر صدقہ کی ہے سو تم اس کی یہ رخصت قبول کرو۔

لطف حدیث کے استخراج کے لیے دیگر احادیث طیبہ سے تائیدات پیش کرنا:

کسی بھی قول کی تشریح قائل سے بڑھ کر کوئی اور نہیں کر سکتا اسی طرح اگر کسی فعل کی وضاحت بھی اس کے فاعل سے مل جائے تو یہ سب سے اعلیٰ توضیح سمجھی جائے گی اس ضابطہ کے مطابق رسول اکرم ﷺ کے فرامین مقدسہ کی بہترین شرح وہ ہے جو آپ کے کلام سے کی جائے شرح الحدیث میں شیخ نے اس طریق کو بھی اختیار کیا ہے۔

الفتوحات المکیة سے عبارت پیش کی جاتی ہے:

”ولا تغفل عن الصلاة على رسول الله ﷺ اذا ذكرته او ذكر عندك تامن من البخل فانه ثبت عنه عليه السلام ، البخل من ذكرت عنده فلم يصل على ، ولولم يكن في ذلك الا اطلاق البخل عليك وهو من اذم الصفات واردا ما ومعنى البخل هنا بخله على نفسه فانه قد ثبت فيمن صلى على النبي مرة صل الله عليه عشرا، فمن ترك الصلاة على النبي فقد بخل على نفسه حيث حرمها صلاة الله عليه عشرا اذا صلى هو واحدة فما

زاد“ (20)

مذکورہ عبارت میں شیخ اکبر نے رسول اللہ ﷺ کے ذکر خیر کے وقت درود پاک کے ورد کو تاکید اذکر کیا ہے چاہے ذکر خود ہو یا کسی سے آپ کا ذکر مبارک سنے اس پر انہوں نے ایک حدیث پاک ذکر کی ہے جس میں ایسے وقت میں درود پاک میں غفلت کرنے والے کو وعید سنائی گئی ہے۔ ارشاد نبوی ہے کہ بخیل وہ ہے جس کے سامنے میرا ذکر کیا گیا اور اس نے مجھ پر درود نہ پڑھا۔

اب اس روایت کے معنی میں بظاہر یہ اشکال ہے کہ بخل اور اس کی ضد یعنی سخاوت کا استعمال عام طور پر مالی معاملات میں کیا جاتا ہے جیسا کہ جہاں مال خرچ کرنا ضروری ہے یا مستحسن ہے وہاں مال خرچ نہ کرنے والا بخیل کہلاتا ہے۔ اور جو خرچ کرے اسے سخی کہا جاتا ہے اب درود و سلام میں غفلت کی صورت میں کوئی مالی معاملہ تو زیر بحث نہیں پھر یہاں بخیل اور بخل سے کیا مراد لیا جائے گا تو اس اشکال کے حل میں شیخ نے ایک پہلو تو یہ ذکر کیا ہے کہ بخل صفات ذمیرہ میں سے نہایت قابل مذمت صفت ہے گویا کہ درود پاک میں غفلت کرنے والا مذموم صفت کے ساتھ اتصاف کا حقدار ہے۔

اور دوسرا پہلو یہ ذکر فرمایا ہے کہ یہاں بخل سے مراد غیر پر بخل نہیں بلکہ اپنی ذات پر بخل مراد ہے اور اس سلسلہ میں انہوں نے ایک دوسری حدیث نقل کی ہے جس میں ایک دفعہ درود پاک پڑھنے والے کے لیے دس رحمتوں کا وعدہ کیا گیا ہے اور چونکہ وہ اپنے آپ کو ان رحمتوں سے محروم کر رہا ہے جو کہ درود پڑھنے کی صورت میں اسے بالیقین حاصل ہوتی ہیں لہذا بخیل ٹھہرا۔ یہاں شیخ کے منہج میں دو باتیں قابل ذکر ہیں۔

- (1) حدیث میں بخل کا عمومی معنی مراد نہیں یعنی بخل علی الغیر بلکہ ایک دوسرا لطیف معنی مراد ہے اور وہ ہے بخل علی نفسہ۔
- (2) شیخ نے اولاً درود پاک میں غفلت برتنے سے منع کیا ہے اور پھر تائیداً احادیث مبارکہ کو ذکر کیا ہے کہ پہلے احادیث کو ذکر کر کے ان کے فوائد میں یہ امور ذکر کیے ہیں۔ متاخرین میں سے بعض شارحین حدیث نے بھی اس معنی کو بیان کرنے میں شیخ کی اتباع کی ہے۔ جیسا کہ ابوالحسن عبید اللہ مبارک پوری لکھتے ہیں:

البخیل (ای الکامل فی البخل) فلم یصل علیّ (لأنه بخل علی نفسہ) حیث حرّمها صلاة الله علیه عشرّاً اذا هو صلی واحداً (21)

حاصل مفہوم یہ ہے کہ بخیل یعنی وصف بخل میں نہایت کو پہنچا ہوا شخص وہ ہے جو حضور ﷺ کے ذکر کے وقت درود نہ پڑھے اس لیے کہ یہ آدمی کا اپنی ذات پر بخل ہے۔ کہ اس نے اپنے آپ کو درود پاک کے بدلہ میں حاصل ہونے والی برکتوں اور رحمتوں سے محروم کر دیا۔

مذکورہ اسلوب کی ایک مثال المحجۃ البیضاء سے ذکر کی جاتی ہے، شیخ رقمطراز ہیں:

طول الصلاة باللیل:

”ابوداؤد عن عائشة قالت ان كان رسول الله ﷺ ليوقظه الله عزوجل من الليل فما يجئ السحر حتى يفزع من حزنه“ (22)

”ام المؤمنین سیدتنا عائشہ صدیقہ رضی اللہ تعالیٰ عنہا سے روایت ہے کہ رسول اکرم ﷺ کی شب نخیزی کی کیفیت یوں ہوتی گویا آپ کو اللہ تعالیٰ نیند سے بیدار فرماتا ہے پس سحری کے وقت سے پہلے پہلے آپ اپنے اوراد سے فراغت پالیتے تھے“  
 ”الترمذی عن عائشة قالت ما كان رسول الله ﷺ يزيد في رمضان ولا في غيره على احدى عشرة ركعة يصلى اربعا ولا تسئل عن حسنهن وطولهن ثم يصلى اربعا فلا تسال عن حسنهن وطولهن ثم يصلى ثلاثا فقالت عائشة فقلت

يارسول الله اتنام قبل ان توتر؟ فقال يا عائشة ان عيني تنامان ولا ينام قلبي“ (23)

”ام المؤمنین سے مروی ہے انہوں نے فرمایا کہ رسول اکرم ﷺ نماز تہجد کی رکعات کو گیارہ رکعتوں سے بڑھاتے نہ تھے نہ رمضان میں نہ اس کے غیر میں آپ علیہ السلام چار رکعات ادا فرماتے، اے مخاطب تو ان کے طول اور حسن کی بات ہی نہ پوچھ پھر آپ ﷺ چار رکعات ادا فرماتے اے مخاطب تو ان رکعات کے طول اور حسن کے متعلق نہ پوچھ پھر آپ تین رکعات ادا فرماتے پس میں نے پوچھا یا رسول اللہ ﷺ آپ نماز وتر ادا کرنے سے پہلے استراحت فرماتے ہیں آپ نے فرمایا: اے عائشہ بے شک میری آنکھیں سو جاتی ہیں اور میرا دل نہیں سوتا“

اس باب میں حضور ﷺ کے قیام اللیل اور اس کی طوالت کا ذکر ہے لیکن پہلی روایت میں آپ کے رات کے معمولات کو اختصار اور اجمال کے ساتھ بیان کیا گیا ہے۔ تو شیخ اس اجمال کی تفصیل کے لیے سنن ترمذی سے ایک دوسری روایت لائے جبکہ پہلی روایت سنن ابی داؤد سے نقل فرمائی ہے اور دونوں روایات ام المؤمنین سے لائے ہیں۔

علمائے اعلام کے کلام سے حدیث کی شرح:

احادیث مبارکہ کی شرح کرتے ہوئے شیخ نے بعض اکابر کے اقوال کو بھی نقل کیا ہے الفتوحات المکیہ سے اس

کی ایک مثال ذکر کی جاتی ہے شیخ کی عبارت ملاحظہ ہو۔

”فانه ذكر في الصحيح: ”ان بقرة في زمن بنى اسرائيل حمل عليها صاحبها فقالت ما خلقت لهذا وانما خلقت للحرث“ فقالت الصحابة البقرة تكلم؟ فقال رسول الله ﷺ ”امنت بهذا انا وابوبكر وعمر“ وذلك ان الروح الا مين اخبره فلو عاينها رسول الله ﷺ لما قال امنت فهذه بقرة من اصناف الحيوان قد علمت ما خلقت له والانس والجن خلقوا ليعبدوا الله وما علموا ذلك الا بتعريف الله على لسان الرسول وهو في فطرتهم ولكن ما كشف لهم عما هم عليه ومر بعض اهل الله على رجل راكب على حمار وهو يضرب راس الحمار حتى يسرع في المشى فقال له الرجل لم تضرب على راس الحمار فقال له الحمار دعه فانه على راسه يضرب فهذا حمار قد علم ما تؤول اليه الامور بالفطرة لا بالفكرة وتعرف ما خلقت له وانت جهلت هذا كله ومع هذا فا البهائم في الحيرة في الله وهم مفطورون عليها فانها المقام الذي يصل اليه اهل النظر الصحيح في الله واهل التجلي ولذلك قال الله فيمن لم يعرف الله ”أُولَئِكَ كَالْأَنْعَامِ“ (24) يعنى في الضلال الذى هو الحيرة“ (25)

(حدیث صحیح میں مذکور ہے ”کہ بے شک بنی اسرائیل کے زمانہ میں ایک گائے والے نے گائے پر بوجھ لاد دیا تو گائے نے اپنے مالک سے کہا مجھے اس کام کے لیے پیدا نہیں کیا گیا مجھے تو کھیتی باڑی کے لیے پیدا کیا گیا ہے۔ صحابہ کرام علیہم الرضوان نے عرض

کیا کیا گائے کلام کرتی ہے؟ تو رسول اکرم ﷺ نے فرمایا: اس پر میں ایمان لایا اور ابو بکر و عمر ایمان لائے، اور یہ اس بناء پر فرمایا کہ جبریل امین نے آپ کو اس واقعہ کی خبر دی کیونکہ اگر آپ نے اس کا خود معائنہ فرمایا ہوتا تو آپ ”امت“ کے الفاظ ذکر نہ فرماتے پس یہ گائے حیوانات کی اصناف سے ہے اور اس نے جان لیا کہ اسے کس مقصد کے لیے پیدا کیا گیا ہے اور انسان اور جن اسی لیے پیدا کئے گئے ہیں کہ وہ اللہ کی عبادت کریں لیکن وہ اس مقصد تخلیق سے بے خبر ہیں۔ جب تک کہ اللہ تعالیٰ انہیں اپنے رسول کی زبان پر اس کا علم نہ دے اور یہ علم ان کی فطرت میں ہے لیکن بندوں پر یہ چیز مکشوف نہیں ہوتی کہ ان کو کس فطرت پر پیدا کیا گیا ہے۔ (جب تک انہیں اللہ کی طرف سے یہ نہ بتایا جائے) اور بعض اہل اللہ کا ایک ایسے شخص پر گزر ہوا جو گدھے پر سوار تھا اور وہ گدھے کے سر پر مار رہا تھا تاکہ وہ تیز چلے پس اسے اس اللہ والے نے کہا تو گدھے کے سر پر کیوں مار رہا ہے؟ تو جواباً گدھے نے کہا اسے چھوڑیے اس کے سر پر بھی یوں ہی ضربیں لگائی جائیں گی اب یہ گدھا مستقبل میں رونما ہونے والے امور کی خبر رکھتا ہے مگر فطرۃ کی وجہ سے نہ کہ فکر کی وجہ سے۔ پس اے وہ شخص جو (معرفت الہی سے) حجاب میں ہے تو دیکھ کہ چوپایوں کی تیرے ساتھ کیا نسبت ہے وہ جانور ہو کر تجھے بھی پہنچانے ہیں اور تیرے ساتھ تعلق رکھنے والے مستقبل کے امور کو بھی جانتے ہیں اور یہ بھی علم رکھتے ہیں کہ اللہ تعالیٰ نے تجھے کس مقصد کے لیے پیدا کیا ہے اور اے محبوب تو ان تمام چیزوں سے ناواقف ہے۔ اور اس کے باوجود چوپائے اللہ رب العزت کے متعلق حیرت میں ہیں اور اسی حیرت پر ان کی فطرت ہے اور حیرت وہ مقام ہے جس تک ان لوگوں کی رسائی ہے جو اللہ تعالیٰ کی ذات میں نظر صحیح کرتے ہیں اور جو اہل تجلی ہیں یہی وجہ ہے کہ جو لوگ اللہ کی پہچان نہیں رکھتے ان کے متعلق اللہ تعالیٰ نے فرمایا ہے کہ وہ تو چوپایوں کی طرح ہیں، یعنی ضلال (بے خبری) میں جو کہ حیرۃ ہے)

شیخ نے ایک حدیث پاک نقل کی ہے جس میں بنی اسرائیل کی ایک ایسی گائے کا ذکر کیا گیا ہے جس نے تکلم کیا اور اپنی تخلیق کا مقصد بیان کیا شیخ نے اس روایت سے بھائیم کی معلومات کو ثابت کیا ہے کہ وہ انسانوں اور جنات کی طرح اپنے مقصد تخلیق سے بے خبر نہیں ہیں بلکہ یہ جانتے ہیں کہ اللہ تعالیٰ نے ان کو کن مقاصد کے لیے پیدا فرمایا ہے۔ اس کی مزید وضاحت میں انہوں نے ایک واقعہ نقل کیا جس سے انہوں نے اس امر کو واضح کیا کہ بعض جانوروں کو اللہ تعالیٰ نے انسان کے مستقبل سے بھی آگاہ فرما رکھا ہے نتیجہ یہ ہے کہ اگر انسان اپنے مقصد تخلیق کو سمجھ کر اس کے مطابق زندگی نہ گزارے تو اس کا مرتبہ جانوروں سے بھی پست ہے۔ اس کے ساتھ ساتھ انہوں نے ایک اصطلاح کی وضاحت کی اور وہ ہے (مقام حیرت) اس مقام پر وہ لوگ ہیں جو ذات باری میں فکر کرتے ہیں۔ اور یہ لوگ مقام حیرت پر ہونے میں چوپایوں کی مثل ہیں کیونکہ یہ ایسا عمل کر رہے ہیں جس سے روکا گیا ہے۔ یعنی ذات باری تعالیٰ میں فکر کرنا۔

تفہیم سنت کے اس انداز کی ایک مثال المحجۃ البیضاء سے ذکر کی جاتی ہے۔ شیخ کی عبارت یوں ہے: ”باب التجنیح فی السجود و ہیئۃ الجلوس فی الصلاة مسلم عن میمونۃ زوج النبی ﷺ قالت کان رسول اللہ ﷺ اذا سجد خوی بیدیہ یعنی جنح حتی یری وضح ابطیہ من ورائہ واذا قعد اطمأن علی فخذہ الیسری“ قال بعض

العلماء ممن قیدنا عنه الحدیث رحمہ اللہ وما حد التجنیح فی السجود؟ وكان الحدیث الذی املاءہ فی ذالک الیوم ”ونحی یدیہ عن جنبیہ“ ولم یذکر حدیث میمونۃ ہذا فسکت الطلبة فقال رحمہ اللہ ورضی عنہ حدّ ذالک عندی ان یباعد مرافقہ عن جنبیہ بقدر ما لا تزول اطراف اناملہ عن موازنۃ القبلة وهذا التفات حسن وحد صحیح فان میمونۃ رضی اللہ تعالیٰ عنہا وصفت ذالک من النبی ﷺ وحدّته برؤیة وضح ابطیہ من کثرة ماکان یجنح فوصفت مارات وقد یری وضح الابطین من الساجد وقد خرج باستقبال اصابعہ عن القبلة فحدّہ بالاستقبال اولی واتم للفائدة فان الانسان مشروع له ان یتقبل القبلة بذاتہ کلہا جملة وتفصیلا حتی وضع اصابع رجلیہ فی السجود مستقبل القبلة“ (26)

شیخ نے جو عنوان قائم کیا ہے یہ نماز میں پہلوؤں سے بازو جدا رکھنے کے حوالہ سے اور نماز میں بیٹھنے کی کیفیت کے متعلق ہے۔ اس کے تحت وہ صحیح مسلم کی ایک روایت لائے ہیں۔ ام المؤمنین زوج رسول حضرت میمونہ رضی اللہ تعالیٰ عنہا سے ہے انہوں نے فرمایا کہ آقا ﷺ جب سجدہ فرماتے تو اپنے مبارک ہاتھوں کو پہلوؤں سے اتنا جدا رکھتے کہ پیچھے والے انسان کو آپ کی بغلوں کی سفیدی دکھائی دیتی تھی اور جب آپ بیٹھتے تو دائیں ران پر اعتماد کرتے۔ کہا ان علماء سے بعض نے جن سے ہم نے احادیث کو ضبط کیا ہے کہ سجدہ کی حالت میں تجنیح کی حد کیا ہے اور اس دن انہوں نے جو حدیث الملاء کرائی تھی وہ یہ تھی ”ونحی یدیہ عن جنبیہ“ اور آپ نے اپنے ہاتھوں کو پہلوؤں سے جدا رکھا اور سیدہ میمونہ والی یہ روایت ذکر نہیں کی تھی تو تمام طلبہ خاموش ہو گئے پس انہوں نے خود بیان کیا کہ میرے نزدیک اس کی یعنی تجنیح کی حد یہ ہے کہ اپنی کہنیوں کو اپنے پہلوؤں سے اس قدر دور کرے کہ اس کی انگلیوں کے پورے قبلہ شریف کی جہت سے نہ پھریں اور یہ التفات حسن ہے اور حد صحیح ہے کیونکہ سیدہ میمونہ رضی اللہ تعالیٰ عنہا نے یہ حضور ﷺ سے بیان کیا ہے۔ اور اس کی حد یہ بتائی کہ کثرت تجنیح یعنی دوری میں مبالغہ کے سبب بغلوں کی سفیدی دکھائی دیتی تھی پس آپ نے جو دیکھا وہ بیان کر دیا اور بغلوں کی سفیدی تو اس صورت میں بھی دیکھی جاسکتی ہے کہ سجدہ کرنے والا اپنی انگلیاں قبلہ سے پھر لے پس اس کی یہ حد بتانا کہ استقبال قبلہ زائل نہ ہو بہتر ہے اور فائدہ کے لحاظ سے زیادہ تام ہے اس کی وجہ یہ ہے کہ انسان کے لیے یہ مشروع ہے کہ وہ اپنی ذات کو مکمل طور پر رو بہ قبلہ کرے اعضاء اکٹھے ہوں تو بھی اور جدا ہوں تو بھی یہاں تک کہ اپنے پاؤں کی انگلیاں بھی سجدہ میں قبلہ کی جانب رکھے۔

مذکورہ کلام میں شیخ نے حدیث میں جو لفظ تجنیح آیا ہے اس کی حد کے متعلق اپنے بعض شیوخ کی تقریر کو ذکر کیا۔ حاصل کلام یہ ہے کہ شیخ کے استاذ محترم نے سجدہ میں پہلوؤں سے بازو جدا رکھنے کے متعلق ایک روایت املاء کروائی جس میں تجنیح کا لفظ نہ تھا۔ پھر انہوں نے طلباء سے تجنیح کی حد کی بابت سوال کر دیا۔ چونکہ یہ سوال طلباء کی توقع کے مطابق نہ تھا سو سب نے اس پر سکوت کیا۔ اور اس کا سبب یہ تھا کہ جس روایت کو املاء کروایا گیا ہے اس میں یہ لفظ موجود ہی نہیں اور استاذ کا یہ سوال کرنا اس بناء پر تھا کہ بیان کردہ روایت اور اس سوال کے درمیان مناسبت موجود تھی وہاں بھی پہلوؤں اور بازو کے درمیان دوری کا ذکر تھی اور لفظ تجنیح بھی اس معنی پر مشتمل ہے سو استاذ نے خود ہی اس کا جواب ذکر کر دیا کہ یہ دوری اتنی ہونی چاہیے کہ انگلیوں کے پوروں کا رخ قبلہ شریف کی طرف رہے اور اس کی وجہ انہوں نے یہ بیان فرمائی کہ اگر مطلقاً دوری مراد لی جائے تو

وہ بیت اللہ شریف سے انگلیاں پھر جانے کی صورت میں بھی ممکن ہے اور نمازی کو یہ حکم ہے کہ وہ اپنے تمام اعضاء کو قبلہ رخ رکھے سو ان دونوں چیزوں کو جمع کرنے سے حد متعین ہو جائے گی یعنی دوری ہو اور استقبال قبلہ بھی۔  
خلاصہ بحث:

شیخ محی الدین ابن عربی ایک مدقق صوفی ہونے کے ساتھ ساتھ علوم الحدیث میں بھی کامل دسترس رکھتے ہیں حدیث کی شرح و تبیین میں وہ دیگر محدثین سے موافقت بھی کرتے ہیں لیکن شیخ کی باریک بینی اور نکات کا استخراج انہیں دیگر شارحین سے ممتاز کرتا ہے شیخ کے حدیث پر کلام سے جو دقائق سامنے آتے ہیں وہ اس امر کی غمازی کرتے ہیں کہ ظاہری اور باطنی دونوں قسم کے علوم و معارف کا کتاب فقط مشکوٰۃ نبوت سے ہی ہے ذخیرۂ احادیث، مضامین کی وسعت اور عمیق معانی کے اعتبار سے ایسا بحر بے کنار ہے جس سے ہر صاحب ذوق اپنے ذوق کے مطابق فرائد و لطائف کا اخذ و استنباط کر سکتا ہے اور اسے اس پاکیزہ خزانہ سے حظ وافر نصیب ہو گا اس تحقیقی مضمون کی بحث سے جہاں شیخ اکبر کے شرح حدیث میں انفرادی و امتیازی اسلوب کی توضیح ہوتی ہے وہیں یہ بھی معلوم ہوتا ہے کہ محدثین اور متصوفین کے کلام میں ارتباط ایک امر مسلم ہے اور ان میں تضاد سمجھنا قلت تدبر کا نتیجہ ہے۔

#### حوالہ جات

1. النحل: 44
2. ابن غلاب، محمد، الکتاب التذکاری محی الدین بن عربی فی الذکری المویۃ الثامنۃ لسیلادہ، مصر، قاہرہ، دار الکتب العربی، 1389ھ
3. 1969ء، ص 183
4. ایضاً 184
5. ایضاً
6. الغراب، محمود محمود، الحدیث فی شرح الحدیث، دمشق، دار الایمان، 1428ھ، 2007ء، ج 1، ص 5
7. البقرۃ: 183
8. الشوری: 51
9. النساء: 164
10. ابن عربی، محی الدین، محمد بن علی، الفتوحات المکیہ، بیروت۔ لبنان، دار الکتب العلمیہ، 2011ء، ج 1، ص 390
11. النساء: 64
11. بخاری، محمد بن اسماعیل، الجامع الصحیح المختصر من امور رسول اللہ ﷺ و سننہ وایامہ، کراچی قدیمی کتب خانہ، 1961ء، کتاب الصوم، باب: حل یقول انی صائم اذا شتم

12. قاضی عیاض، عیاض بن موسیٰ، اکمال المعلم بفوائد المسلم، المنصورہ، دار الوفاء للطباعة والنشر والتوزیع، 1419ھ-1998ء، ج 4، ص 110
13. ایضاً ص 111
14. ایضاً
15. ایضاً ص 112
16. مسلم بن حجاج، القشیری، الصحیح المسلم، کراچی قدیمی کتب خانہ، 1375ھ-1956ء، کتاب الصلوٰۃ، باب الوجوب قراءۃ الفاتحۃ فی کل رکعتہ وانہ اذا لم یحسن الفاتحۃ
17. ابن رجب، الحنبلی، الامام الحافظ الفقیہ زین الدین، ابو الفرج، عبدالرحمن بن شہاب الدین، جامع العلوم والحکم، بیروت، دار الکتب العلمیہ، 1419ھ-1999ء، ج 2، ص 9
18. النساء: 101
19. ابن عربی، محی الدین، محمد بن علی، المحجۃ البیضاء فی الاحکام الشرعیۃ ولاداب الدینیۃ، مصر قاہرہ، درب الاتراق، 2016ء، ص 194
20. ابن عربی، محی الدین، محمد بن علی، الفتوحات المکیہ، بیروت-لبنان، دار الکتب العلمیہ، 2011ء، ج 8، ص 273
21. مبارک پوری، عبید اللہ بن علامہ محمد عبدالسلام، ابوالحسن، مرعاۃ المفاتیح، ادار البحوث الاسلامیہ، ج 3، ص 284
22. ابوداؤد، سلیمان بن اشعث، السجستانی، سنن ابی داؤد، الریاض، دار السلام لنشر والتوزیع، 1430ھ-2009ء، کتاب الصلوٰۃ، باب وقت قیام النبی ﷺ ومن اللیل
23. ترمذی، محمد بن عیسیٰ، جامع الترمذی، لاہور، مکتبہ رحمانیہ، سن، کتاب الصلوٰۃ، باب ماجاء فی وصف صلوٰۃ النبی ﷺ باللیل
24. الاعراف: 179
25. ابن عربی، محی الدین، محمد بن علی، الفتوحات المکیہ، بیروت-لبنان، دار الکتب العلمیہ، 2011ء، ج 6، ص 281، 280
26. ابن عربی، محی الدین، محمد بن علی، المحجۃ البیضاء فی الاحکام الشرعیۃ ولاداب الدینیۃ، مصر قاہرہ، درب الاتراق، 2016ء، ص 102